




# ಬುದ್ಧಿವಂತ ಮೀನು



## ■ ಮಹೇಶ್ವರ ಹುರುಕಡಿ

ಕಲೆ: ಸಂತೋಷ್ ಸಸಿಹಿತ್ತು

**ಒ**ದಾನೊಂದು ಕಾಲದಲ್ಲಿ ನೀರನಹಳ್ಳಿ ಎಂಬ ಗ್ರಾಮದಲ್ಲಿ ಒಂದು ದೈತ್ಯ ನಾಯಿಯಿತ್ತು. ನೋಡಲು ಆಕರ್ಷಕ ಮೈಕಟ್ಟು ಹೊಂದಿದ್ದ ಆ ನಾಯಿಗೆ ಊರಿನವರೆಲ್ಲಾ ಪ್ರೀತಿಯಿಂದ ರಾಜ ರಾಜ ಎಂದು ಕರೆಯುತ್ತಿದ್ದರು. ಜನರ ಪ್ರೀತಿ ಹಾಗೂ ಆ ನಾಯಿಗೆ ಸಮಾನವಾದ ಮತ್ತೊಂದು ಪ್ರತಿಸ್ಪರ್ಧಿ ನಾಯಿಯು ಆ ಊರಿನಲ್ಲೇ ಇಲ್ಲದ್ದರಿಂದ ಅದಕ್ಕೆ ಒಂದು ರೀತಿಯ ಅಹಂಕಾರ ಮೂಡಿತು. ಒಂದು ದಿನ ಆ ನಾಯಿಗೆ ವಿಪರೀತ ಹಸಿವಾಗಿತ್ತು, ಅದು ಆಹಾರವನ್ನು ಅರಸಿಕೊಂಡು ಊರಹೊರಗಿನ ಕೆರೆಯ ಬಳಿಬಂತು. ಕೆರೆಯಲ್ಲಿ ಮೀನು ಹಿಡಿಯುತ್ತಿದ್ದ ಮೀನುಗಾರರು ನಾಯಿಯನ್ನು ಕಂಡು 'ರಾಜ.. ರಾಜ... ಬಾ... ಬಾ... ಕುರ್ಯೋ ಕುರ್ಯೋ' ಎಂದು ಕೂಗಿ ಕರೆದರು. ತನ್ನನ್ನು ಕರೆದವರ ಕಡೆಗೆ ನಾಗಾಲೋಟದಲ್ಲಿ ಓಡಿಬಂದ ನಾಯಿಗೆ ಕೆರೆಯಲ್ಲಿದ್ದ ಆ ಮೀನುಗಾರರು ಒಂದು ದೊಡ್ಡ ಮೀನನ್ನು ಬಲೆಯಿಂದ ಬಿಡಿಸಿ ದಡದತ್ತ ಎಸೆದರು.

ನಾಯಿಯು ದಡದಲ್ಲಿ ಬಿದ್ದು ಒದ್ದಾಡುತ್ತಿದ್ದ ದೊಡ್ಡ ಮೀನನ್ನು ಕಷ್ಟಪಟ್ಟು ಕಚ್ಚಿಕೊಂಡು ಅದನ್ನು ತಿನ್ನಲು ಮರಳಿನ ಮೇಲೆ ಮುಂಗಾಲುಗಳನ್ನು ಚಾಚಿಕೊಂಡು ಕೂತಿತು. ಆಗ ಮೀನು 'ಆಹಾ! ನಾನೆಷ್ಟು ಪುಣ್ಯವಂತ? ನಮ್ಮ ನಾಯಿರಾಜನು ನನ್ನನ್ನು ತಿನ್ನಲಿದ್ದಾನೆ. ಎಲ್ಲರಿಗೂ ಈ ಭಾಗ್ಯ ಸಿಗುವುದೇ? ನಾನೇ ಅದೃಷ್ಟವಂತ' ಎಂದಿತು. ಮೀನಿನ ಮಾತು ಕೇಳಿ ನಾಯಿಗೆ ಅಚ್ಚರಿಯಾಯಿತು, ಅದು 'ಇದೇನು ನಿನ್ನ ಮಾತು? ನಾನು ನಿನ್ನನ್ನು ಕೊಂದು ತಿನ್ನಲಿದ್ದೇನೆ. ನೀರಿನಿಂದ ಆಚೆ ಬಂದಿರುವ ನೀನು ಇನ್ನೂ ಕೆಲವೇ ನಿಮಿಷಗಳಲ್ಲಿ ಸಾಯಲಿದ್ದೀಯ

ಆದರೂ ಪುಣ್ಯವಂತ ಎನ್ನುವೆಯಲ್ಲಾ?' ಎಂದಿತು. ಆಗ ಮೀನು 'ಪ್ರಿಯ ನಾಯಿರಾಜ, ನಮ್ಮ ಕೆರೆಯೊಳಗೆ ಸಾವಿರಾರು ಮೀನುಗಳಿಗೆ ನಿನ್ನ ಶೌರ್ಯ ಸಾಹಸಗಳೆಲ್ಲಾ ಗೊತ್ತಿದೆ. ಅವರೆಲ್ಲಾ ಜೀವನದಲ್ಲಿ ಒಮ್ಮೆಯಾದರೂ ನಿನ್ನನ್ನು ನೋಡಬೇಕೆಂದು ಪ್ರತಿದಿನ ಆ ಗುಂಡಿಯ ಬಳಿ ಹಗಲಿರುಳೆನ್ನದೇ ಕಾಯುತ್ತಲೇ ಇದ್ದಾರೆ. ಆದರೆ ಅವರಾರಿಗೂ ದರ್ಶನ ಕೊಡದ ನೀನು ಇಂದು ನನ್ನನ್ನು ತಿನ್ನಲಿರುವುದು ನನ್ನ ಅದೃಷ್ಟವಲ್ಲವೇ?' ಎಂದಿತು.

ನಾಯಿ 'ಹೌದೇ? ನನಗೂ ಅಷ್ಟೊಂದು ಅಭಿಮಾನಿ ಬಳಗದವಿದೆಯೇ? ನನ್ನನ್ನು ನೋಡಲು ಅವರೆಲ್ಲಾ ಇಷ್ಟೊಂದು ಕಾಯುತ್ತಿರುವರೇ?' ಎಂದಿತು. ಆಗ ಮೀನು 'ರಾಜನ್', ನೀವೀಗಲೇ ತ್ವರೆಮಾಡಿ ಕೆರೆಯ ಬಳಿಯಿರುವ ಆ ಪುಟ್ಟ ಗುಂಡಿಯ ಹತ್ತಿರ ಹೋದರೆ ಅವರೆಲ್ಲರಿಗೂ ನಿಮ್ಮ ದರ್ಶನ ನೀಡಬಹುದು. ನಿಮ್ಮ ದರ್ಶನವನ್ನು ಅವರೆಲ್ಲಾ ಪಡೆಯುವುದನ್ನ ನಾನು ನನ್ನ ಕಣ್ಣಾರೆ ನೋಡಬೇಕು, ಇದೇ ನನ್ನ ಕೊನೆಯ ಆಸೆ' ಎಂದಿತು. ನಾಯಿ 'ಆಗಲಿ, ನಿನ್ನ ಕೊನೆಯ ಆಸೆಯನ್ನು ನಿಮ್ಮ ಅರಸನಾಗಿ ಈಡೇರಿಸುವೆ ನಡಿ. ಅವರಿಗೂ ನನ್ನ ದರ್ಶನ ಭಾಗ್ಯಸಿಗಲಿ' ಎಂದು ಲಗುಬಗೆಯಿಂದ ಆ ದೊಡ್ಡ ಮೀನನ್ನು ಮೃದುವಾಗಿ ಕಚ್ಚಿಕೊಂಡು ಗುಂಡಿಯಬಳಿ ಓಡೋಡಿ ಬಂದು ನಿಂತಿತು.

ಗುಂಡಿಯ ಬಳಿ ಯಾವುದೇ ಮೀನುಗಳು ಕಾಣಲಿಲ್ಲ. ಅದನ್ನು ಕಂಡು, ನಾಯಿಯ ಬಾಯಿಯಲ್ಲಿದ್ದ ಮೀನು ವಿನಮ್ರವಾಗಿ 'ರಾಜನ್ ನೀವೊಮ್ಮೆ ನಿಮ್ಮ ಸಿಂಹದ್ವನಿಯಲ್ಲಿ ನಮ್ಮ ಮತ್ಸ್ಯಪ್ರಜೆಗಳಿಗಾಗಿ ಒಂದು

ದೀರ್ಘ ಗರ್ಜನೆ ಮಾಡಿದರೆ ಅವರೆಲ್ಲರೂ ಆಶ್ಚರ್ಯ, ಸಂತೋಷದಿಂದ ಇಲ್ಲಿಗೆ ಧಾವಿಸಿ ಬರುತ್ತಾರೆ' ಎಂದಿತು. ಮೀನಿನ ಮಾತಿಗೆ ಮರುಳಾಗಿ ಮೈಮರೆತಿದ್ದ ನಾಯಿಯು ತಾನು ನಾಯಿಯೆಂಬುದು ಮರೆತು ಸಿಂಹದಂತೆ ಗರ್ಜಿಸಲು ಬಾಯಿತೆರೆದು ಜೋರಾಗಿ ಬೌವ್ವ್ ಬೌವ್ವ್ ಬೌವ್ವವ್ವೇ... ಎಂದು ಬೊಗಳಿತು, ಆಗ ಅದರ ಬಾಯಿಯಿಂದ ಜಾರಿದ ಮೀನು ನೇರವಾಗಿ ನೀರಿನ ಗುಂಡಿಯೊಳಗೆ ಬಿದ್ದಿತು! ಯಾವಾಗ ಮೀನು ನೀರಿನೊಳಗೆ ಧೂಪ್ಪೆಂದು ಬಿದ್ದಿತೋ ಆಗ ಅದು ನೀರಿನಾಳಕ್ಕೆ ಹೋಗಿ ಜೋರಾಗಿ ಉಸಿರಾಡಿ ತನ್ನ ಚೈತನ್ಯವನ್ನು ಮರಳಿ ಗಳಿಸಿಕೊಂಡಿತು. ಸ್ವಲ್ಪ ಸಮಯದ ನಂತರ ನೀರಿನ ಮೇಲೆ ಬಂದ ಮೀನು 'ಅಯ್ಯೋ ಪೆದ್ದ ನಾಯಿಯೇ, ಇನ್ನೂ ಏಕೆ ಹಾಗೆ ನಿಂತಿರುವೆ? ನೀನಾವ ರಾಜನೂ ಅಲ್ಲಾ ನಿನಗಾಗಿ ಇಲ್ಲಾರೂ ಕಾದು ಕುಳಿತಿಲ್ಲ. ಜನರು ನಿನ್ನನ್ನು ರಾಜ ಎಂದು ಕರೆದ ತಕ್ಷಣ ನೀನು ರಾಜನಾಗಿ ಬಿಡುತ್ತೀಯಾ? ಅಯ್ಯೋ ಹುಚ್ಚೇ, ಈಗಲಾದರೂ ನಿನ್ನ ಅಹಂಕಾರ ಅಳಿಯಿತೇ?' ಎಂದಿತು. ನಾಯಿಗೆ ಒಮ್ಮೆಲೆ ನೆತ್ತಿಗೇರಿದ್ದ ಅಹಂಕಾರವೆಲ್ಲಾ ಇಳಿದು ಬುದ್ಧಿ ಚುರುಕಾಯಿತು. ಅದಕ್ಕೆ ತನ್ನ ತಪ್ಪಿನ ಅರಿವಾಯಿತು. ಅದು ತಲೆತಗ್ಗಿಸಿಕೊಂಡು 'ಇಲ್ಲಿಯವರೆಗೆ ನನ್ನ ಕಣ್ಣಿಗೆ ಕಚ್ಚಿದ್ದ ಅಹಂಕಾರದ ಪೊರೆಯನ್ನು ನೀನು ಹರಿದು ತುಂಡುಮಾಡಿದೆ. ನಿನ್ನ ಕೆಲಸಕ್ಕೆ ಧನ್ಯವಾದ' ಎಂದು ಹೇಳಿ ಬಾಲ ಮುದುರಿಕೊಂಡು ಊರಿನತ್ತ ಹೆಜ್ಜೆ ಹಾಕಿತು. ಇತ್ತ ತನ್ನ ಬುದ್ಧಿವಂತಿಕೆಯಿಂದ ಜೀವ ಉಳಿಸಿಕೊಂಡ ಮೀನು ಮತ್ತಷ್ಟು ದಿನ ಆನಂದವಾಗಿ ಬದುಕಿತು.